



د افغانستان اسلامي جمهوري دولت

د لوړو زده کړو وزارت

پکتیکا پوهنتون

کرنې پوهنځی

کمال خان بند او په سیمه یې کرنیزې اغیزې.



Ketabton.com

لیکوال:- نامزد پوهنیار سید الرحمن مجیدی (کرنې پوهنځی د هارتیکلچر څانګې استاد)

کال:- ۱۳۹۹ ل ل

سريزه

نحمده ونصلی علی الرسولہ الکریم، اما بعد فاعوذ باللہ من الشیطن الرجیم، بسم اللہ الرحمن الرحیم.

قال الله تعالى في القرآن المجيد والفرقان الحميد (وجعلنا من الماء كل شيء حيا) وايضا كما قال الله تعالى (وانزل من السماء ماء فاخرج به من الثمرات) الايه.

اوبه د انسان په ژوند کې حياتي رول لري، د بشريت لومړنی راغونډیدنه هم د سیندونو ته په ور څیرمه سیمو کې شوې ده، اولوی او ستر تمدنونه د اوبو او سیندونو په څنډو کې رامنځته شوي دي، یعنې اوبه د تمدونو د پنځیدو لامل ګڼل شوي دي، د لته ځیني مدینتونه د سیندونو په نوم جوړ شوي دي، لکه د د اورال مدینت، دجلې او فرات مدینت، چې په لومړي ځل لپاره په کې کرنه پیل شوې ده، اوبه په نړیوال سیاست کې د یو ستراتیژیک عنصر په توګه مطرح شوي دي، یو شمیر شنونکي اوسنۍ پیړۍ ته د اوبو پیړۍ هم وايي، او ځینې لیکوالان اوبو ته رڼه تیل هم وايي، دا اصطلاح د لومړي ځل لپاره هینک دونکرس کارولې، چې هغه وايي، اوبه اوس په نړۍ واله کچه دومره ستراتیژیک رول لري؛ لکه پطرو، BBC په ۱۹۹۳ میلادي کال کې د اوبو د جګړې په اړه فیلم وړاندي کړ، څرنګه چې په نړۍ کې هره ورځ ۹۵۰۰ ماشومان د اوبو د قلت له امله مري، او پاکو اوبو ته لاس رسې نه لري، د اوبو په اړه در بیم کانفرانس چې په توکیو کې جوړ شوی وو، او ټولې هغه سیمې چې د اوبو په سر جګړې په کې شوي دي، د پخواني شوروي اتحاد د ولسمشر میخایل ګورباچوف لخوا په نښه شوې، هغه وویل چې تر اوسه په نړۍ کې ۲۱ شخړې د اوبو په سر رامنځ ته شوي دي، چې ۱۸ یې یوازې د اسرایلو دي، په اوسني عصر کې ځیني نوي اصطلاحات (water bank) (water rate) (water refugees) (water storage) دا د اوبو ستراتیژیک ارزښت په ډاګه کولو کې مهم عوامل دي، اوبه د ځمکې وینې دي او بدیل یې ناشونی ده.

د هلمند سیند

نیمروز ولایت د هیواد د ګرمو ولایتونو له جملې څخه دی، چې په لویدیځ کې له ایران هیواد سره او په جنوب کې له پاکستان هیواد سره مشترکه پوله لري، د جغرافیایي موقعیت له پلوه خاص ارزښت لري، نیمروز وچه او ګرمه هوا لري، په نوموړي ولایت کې د لویو او کوچنیو سیندونو شتون او بهیدل د نوموړي ولایت د اوسیدونکو پام د کرنې، مالداري، کب نیونې او سیاحت طرف ته راګرځولی.

د هيلمند سيند چې د هيواد له لويو سيندونو څخه دی، په همدې ولايت کې د سويل څخه د لويديځ طرف ته بهيري، او د هندوکش له غرونو څخه سرچينه اخلي، د دې سيند پر سرلومي ځل ۱۸۷۱ ميلادي کال کې د افغانستان او ايران تر منځ منازعه را منځته شوه، کله چې گولډ سمنټ د ايران او افغانستان سرحد تثبیتاوه، مگر د اوبو د ویش په اړه یی کوم ترتیبات ونه نیول، او دا موضوع همداسې جنجالي پاته شوه، د هيلمند سيند کلونه وروسته د وچکالي له امله خپل لوري بدل کړ، په ۱۹۰۵ ميلادي کال کې انگليسي استازی مکماهن يو ځل بيا مداخله وکړه، هغه ۲/۳ برخه د هلمند د سيند اوبه افغانستان او ۱/۳ برخه اوبه یې د ايران هيواد ته ورکړې، دا قانون تر ۱۹۳۰ کال پوري عملي وو، خو مکر وچکالی دواړو خواوو کې اوبو ته زیاتي تقاضا له امله يو ځل بيا اختلافات پيدا شول، په ۱۹۷۳ ميلادي کال کې يو ځل بيا د افغانستان د وخت صدراعظم محمد موسی شفيق او ايرانی سيال عباس هویدا تر منځ هوکړه وشوه، چې له دې هوکړې له مخې ايران په يوه ثانيه کې ۲۶ متره مکعب اوبه تر لاسه کولی شي، چې د دې مقدرا اوبو اندازه په يوه ثانيه کې ۲۲ متر مکعب د ايران هيواد حقا به او ۴ متر مکعب اوبه بيا د حسن نيت او ورورگلوۍ له امله ورکړل شوې دي، خود وچکالي په موسم کې بيا دا قانون د تعديل وړ ده، خو مگر ايران بيا هم د اوبو حفر کول، ذخيره او د زيات استعمال د اصولو خلاف کاران تر اوسه پورې جاري وساته، پخواني سيستان چې د روښانه تاريخي سوابقو له امله يو مهم او تاريخي ولايت دي، کله چې ايران د انگریزانو په مرسته په سيستان حمله وکړه، نو د هيلمند په سيند په اوبو کې یې د حق ابي ادعا وکړه.

کمال خان بند

کمال خان بند د هيلمند په رود د اوبو د مخ گرځوني يو بند دی، چې د نیمروز ولايت د زرنج ښار ۹۵ کیلو مټري کې د چهار برچک ولسوالي پروت دی، دا بند د پخوا زمانو څخه جوړ شوی وو، خود تیمور لنګ سره سيستانيانو سخت قهر او غضب له امله دا مهم او حیاتي بند وران شو، ځمکه شاړه او اوبه یې د ايران هيواد ته يو ځل بيا په بهیدو شوې، په ۱۳۴۵ کال کې بيا داود خان په وخت کې د دې بند سروی پیل شوه، خو مگر د سردار داود خان د واکمني له ختمیدو سره د دې بند چارې په تپه ودريدې، له هغه نه وروسته یې بيا چارې په ۱۳۸۵ ل ل کال کې پیل شوې، خوشبختانه چې اوس د دې مهم بند رغنیزې چارې تکمیل او د ۱۴۰۰ ل ل کال د وري د میاشتې په دوهمه نیټه چې د بزگر له ملي ورځې سره سمون خوري، د هيواد د ولسمشر داکتر محمد اشرف غني لخوا رسماً گټې اخیستنې ته

وسپارل شي، چې د دې حياتي بند تاثيرات به د سيمي اقتصادي، سياسي، فرهنگي، زراعتي او اجتماعي پرمختګ سبب وګرځي.

د کمال خان د بند تاثيرات د سيمي په کرڼه باندې

۱:- د اوبو ذخيره کول: - څرنګه چې د کرنيز سکتور د پياوړتيا لپاره اوبه ډيرې مهمې دي، نو په اوسني وخت کې د اوبو ذخيره کول ډير يو اشد ضرورت دی، څرنګه چې زمونږ اوبه بغير له کومې موثرې استفادې ګاونډيانو ته ورځي، او په داسې حال کې چې ګران هيواد ۲۸،۷٪ په اوبو باندې تکيه هيواد ده، نو ياده ستونزه جدي ده، کمال خان د هيلمند سيند د اوبو د مهارولو لپاره يو مهم بند دی، چې ۵۲ ميلونه متره مکعب اوبه ذخيره کوي، چې نوموړې اوبه به د کب نيولو، توريږم، کيشتۍ چلولو او نور کارونو لپاره زمينه برابره کړي، پخوا به چې کله سيلابونه راوتل هغه به مستقيماً د ايران خاوري ته ننوتل، خو مګر اوس هغه په همدې کاسه کې ذخيره کېږي ۸۵۰ ميلونه متره مکعب اوبه به د سيلابونو له طريقه چې د کال په اوږدو کې به راوتلې، مهار او په ياده کاسه کې به ذخيره شي.

۲:- د سيمي د اوبو د سطحې لوړيدل :- څرنګه چې په هيواد کې د اوبو د مديريت، د اوبه نيزو منابعو د ساتني لپاره او د سطحې راوړنو اوبو څخه د استفادې لپاره کوم خاص او مناسب ميکانيزم شتون نه لري، او تحت الارضي اوبه په ډيره بې رحمۍ سره د توربينونو، ماشينونو، واټر پمپونو او په اوسني وخت کې د برقي هندارو يا سولري انرژي پر مټ په اسانه او ارزانه ډول را خيژول کېږي، او د تحت الارضي اوبو سطحه يا Water table نور هم لاندې ځي، په دې سره د ځمکې لاندې اوبه کمېږي، او شايد د وخت په تيريدو سره يولوی انساني ناورين رامنځ ته کړي، ځکه چې هر کال په نړۍ کې ۹۰ ميلونه وګړي اضافه کېږي، او په نړيواله کچه د اوبو کالنی ضرورت ۹۰ ميليارده ليتره ده، خو متاسفانه چې موږ نه د سطحې اوبو د ساتني لپاره کوم مناسب پلان لرو، او نه د تحت الارضي اوبو لپاره ښه فکر لرو، که چيرته د کمال خان بند جوړ شي، له نورو ارزښتونو سره سره د سيمي د ځمکې لاندې يا تحت الارضي اوبو سطحه هم پورته شي، او نوموړي ذخيره شوې اوبه به په کرڼه کې استعمالېږي، اوله کوهيانو څخه به د کرنيزو ضرورتونو او څښاک لپاره پريمانه اوبه نه راويستل کېږي، د تحت الارضي اوبو په راويستلو سره د اوبو سطحه ټيټېږي، د کرنې قيمت لوړېږي، د هندوستان په تاميل ناډو ايالت کې د يوې لسيزې په

دوران کې چې په مسلسل ډول له کوهیانو پریمانه اوبه راویستل شوې، نو د تحت الارضي اوبو سطحه په یاده سیمه کې له ۲۵ تر ۳۰ متره پورې نوره هم ښکته لږه.

۳:- د شارو ځمکو ابادنه ول:- څرنګه چې اوبه یو مهم تولیدي فکتور دی، او خاوره هغه وخت ابادنه وي چې اوبه ولري، کله چې اوبه وي، خاوره ابادنه، سمسوره او زرغونه وي، او کله چې اوبه نه وي نو حاصل خیزی د یوې سیمې له منځه ځي، او په شارو دښتو بدلېږي، څرنګه چې نیمروز ولایت پریمانه شاري دښتي او ارتې صحراوي لري، نو د کمال خان بند به په دې برخه کې ډیر مفید ثابت شي، د نیمروز ولایت د کمال خان د بند کاسه تر ۵۲ میلونه متره مکعبه اوبه ذخیره کولی شي، چې تقریباً د ۸۰۰۰۰ هکتاره ځمکې د خړوبونې توان لري، که چېرې له یاد بند څخه په سم او عصرې ډول د کانالونو جوړول ترسره شي، او تر شارو دښتو د اوبو ورسول شي، نو د سیمې د ښیرازي سبب ګرځي او د سیمې بڼه بدلولای شي.

۴:- د ځمکو د تخریب مخنیوي:- د پیچلو درو او غرونو تر منځ د سیندونو بهیدل د دې لامل کیږي چې د کال په مختلفو فصلونو کې شدید اورښتونه رامنځ ته شي، د سلابونو راوتلو باعث ګرځي، سیلابونه هم په یوازې او هم که چیرته له سیندونو سره ګډ شي، د فزیکي تاوانونو سره سره د زیاتو نورو زیانونو لکه تلفاتو، زیربناوو، ولاړو فصلونو د تخریب باعث هم ګرځي، له یوې خوا سستو اوسوې موادو انتقال ګاونډیو هیوادونو ته؛ او له بلې خوا د زیاتو کرنیزو او حاصل خیزو خاورو د تخریب باعث ګرځي، د خاورې حاصل خیزه پوښ، منرالي او عضوي مواد نورو سیمو ته له ځانه سره وړي، څرنګه چې نیمروز ولایت ګرم او وچ اقلیم لري، او خاوره ښکلنه ده، د ګرم او وچ اقلیم له امله نباتي پوښ نلري، نو په دې سیمې تر شدید بادي تخریب لاندې دي، علاوه له دې څخه سیلابونو پواسطه هم خاوره تخریبېږي، یوه څیړنه ښیي، چې په کال کې ۲۵۰۰ میلیون متریک ټنه خاوره تخریبېږي، په داسې حال کې چې د یو انچ سرینې خاورې د ابادي او جوړولو لپاره له ۵۰۰ څخه تر ۱۰۰۰ کالونه وخت ته اړتیا ده، په داسې سیمو کې بارانونه په یو یا دوه فصلونو کې unimodal. bimodal اورېږي او زیات تخریبات لري په خاوره کې ریلونه Rills تخریب او Gully تخریب رامنځته کوي، چې په نتیجه کې ښیرازه خاورې د وړلو تر څنګ کندی، کندی کوي، کمال خان د بند کاسه به دا ستونزه حل کړي سیلابونو اوبه به ذخیره کړي او کانالو په مټ به ریل او ګلي تخریب مخنیوي وکړي همدغه بند به سیلابونو په کنټرول کې مهم رول ولري چې په دې سره به د نیمروز ولایت اساسي پرمختګ وکړي.

۵:- د بریښنا تولید او پروسس فابریکو فعالیدل:-

سره سره د برق د تولید وړتیا هم لري، نو دا به په یاده سیمه کې کرنیزسکتور د لا قوت باعث وگرځي، څرنګه چې نیمروز ولایت سرحدي ولایت دی، نو ډیری وخت د بزګرانو لپاره د کرنیزو محصولاتو د ساتنې، ذخیرې، انتقال او پروسس امکانات موجود نه وي، نو په کمه بیه د تولید په وخت کې خپل محصولات بازار ته عرضه کوي، او د ګاونډیو هیوادونو ته ځي، کمال خان بند د ۹ میګا واټه د بریښنا په تولید سره به تر ډیره دا ستونزه حل شي، او په یاده سیمه کې به د کرنیزو محصولاتو د ساتنې او پروسس فابریکې فعالې شي، د بزګر په اقتصاد به مثبت تاثیر وکړي، ځکه چې په اوسني وخت کې ډیری محصولات په ارزانه بیه پلورل کیږي، علت دا ده: چې محصولات په یو وار د عرضه کیدو له امله چې په بازار کې د تقاضا کچه کمه وي، او لا خوسا کیږي، چې دا په خپله د بزګر د ژوند د وضعیت د لا ښه کیدو باعث ګرځي.

۷:- د څړځایونو پرمختګ او د محصولاتو زیاتوالی:-

۸۵ فیصده پورې په مستقیم او غیر مستقیم ډول په کرنه او مالداري بوخت دي، او د ښه او هوسا ژوند لپاره عایدات د همدې لارې څخه ترلاسه کوي، خو مګر د مالداري د سکتور د لاپرمختګ لپاره د څړځایونو جوړول او همدارنګه په نوبتي شکل د څړځایونو څخه استفاده؛ د څړځایونو د عمر زیاتوالي او بقا سبب ګرځي، په ګران هیواد کې د اوبو نشتون او څړځایونو ته نه پاملرنې مالداران مجبور کړي، تر څو ګاونډیو هیوادونو ته خپل مالونه د کال په مختلفو فصلونو کې واړوي، او له غوښو، شیدو، وړیو او نورو محصولاتو څخه یې نور خلک استفاده کوي، او علاوه له دې څخه ډیری مالداران په غرونو کې د ځنګلونو څخه د څړځایونو په حیث استفاده کوي، او هغه نوي شنه شوي نهالونه او بوتې د څړ له امله له منځه ځي، چې همدا چاره د ځنګلي تخریب لپاره لاره برابروي، نو د کمال خان بند په جوړښت سره د سیمې ښه بدله، ښیرازه او څړځایونه به یې پرمختګ وکړي، چې د مالداري په برخه کې به شته ستونزې هواري شي، علاوه له دې څخه د کبانو د نیولو صنعت به هم پراختیا وکړي، څومره چې د اوبو سطحه لوړیږي، په هماغه اندازه څړځایونه پرمختګ کوي، له بله طرفه د دې بند د کاسې د لمدو ترسباتو له امله به څړځایونه او کرنه په ښه ډول پرمختګ وکړي او د کرنیزو محصولاتو کچه به لوړه شي.

۷:- کاري فرصتونو ایجادول:-

د کمال خان د بریښنا بند چې په پخوانیو زمانو کې جوړ وو، په سیمه کې کرنې پرمختګ کړی وو، د برق تولید پریمانه وو، خو د تیمور لنګ سره په جګړو کې د سیستان د

سیمې دا حیاتي بند ړنگ شو، او ځمکې یو ځل بیا خرابه او ویجاړه پاتې شوې، او یوه څه خلک چې په همدې برخه کې مصروف وو، بیکاره او ځینې یې مهاجرت ته اړ شول، او کرنیزې ځمکې شاړې شوې، او د اوبو سطحه ښکته شوه، بزگرانو دومره امکانات نه درلودل، ترڅو د ځمکې له لاندې سطحې څخه اوبه راوباسي او سیمه اباده کړي.

۸:- د سطحې اوبه ییزو سرچینو فعالیدل:- کران هیواد ۷۵ میلیارده متره مکعب اوبه لري، چې په نړیواله کچه د هر متر مکعب اوبو بیه له ۱ څخه تر ۱،۵ ډالره قیمت لري، په داسې حال کې چې یو اټکل ښیي چې افغانستان په کال کې د ۵۰ میلیارد ډالره په ارزښت اوبه له لاسه ورکوي، د دې خبرې تائید د تروندهایم پوهنتون ایراني استاد دکتر ناصر کرمي لخوا هم شوی دی، خو مکر دا حیاتي او ارزښتمنه ماده موږ څومره په اسانۍ او بې غورۍ سره له لاسه ورکوو، د پورتنیو اوبو له جملې څخه ۵۵ میلیارده متره مکعب اوبه سطحې او ۲۰ میلیارده متر مکعب اوبه د ځمکې لاندې یا تحت الارضي دي، کران هیواد د اوبو مختلفې زیرمې لري، چې د اوبخور لپاره یې ۸۶٪ له سیندونو، ۷٪ له چینو، ۶٪ کاریزونو او ۱٪ د ارهې کوهیانو څخه برابرېږي، ټولټال ۲۰ میلیارده متره مکعب په کرانه کې په کالني ډول مصرفیږي، چې له همدې جملې څخه ۳ میلیارده متره مکعب اوبه د ځمکې له لاندې څخه ایستل کیږي، په دې معنا چې نه موسطحي اوبه ساتلي دي، او د ځمکې لاندې یا تحت الارضي اوبه هم په پریمانه ډول مصرفوو، مونږ د سطحې اوبو ساتلو لپاره پلان نه لرو، او د ځمکې لاندې اوبه راوباسو، چې چینې، کاریزونه، کوهیان ټول له منځه تللي، او وچ شوي دي، هیواد په دې ډول ۶۷۴۱ کاریزونه چې ۱۶۳۰۰۰ هکتاره ځمکه یې خړوبوله، او ۵۵۵۸ چینې چې ۱۸۸۰۰۰ هکتاره ځمکه یې خړوبوله؛ او ۸۵۹۵ ارهې کوهیان چې تقریبا ۱۳۰۰۰ هکتاره ځمکه خړوبوي، خو مکر اوس ډیرې چینې، کاریزونه او دادهې کوهیان له منځه تللي دي، د کمال خان د بند سره به د دې سیمې د اوبو سطحې سرچینې لا ډیرې او غیر فعالې سرچینې به بیرته ژوندۍ او یوه ډیره ساحه ځمکه به له همدې لارې سمسوره او د محصولاتو ارقام به لوړ شي، یوازې د کمال خان نه؛ بلکه د هیواد د ټولو بندونو جوړیدل به د سطحې اوبو سرچینې ژوندۍ او فعالې کړل شي.

نتیجه گیری

کمال خان بند د هلمند پر سیند د اوبو د مخ گرځونې یو بند دی، چې د نیمروز ولایت د چهاربرجک ولسوالۍ کې د زرنج د ښار څخه د ۹۵ کیلومتره واټن کې پروت دی، دا بند د پخوا زمانو څخه جوړ وو، چې د تیمور لنگ سره د سیستانیانو د سخت مقاومت او ورته ډیر زیانونه رسولو له امله دده د قهر او غضب سبب شو، او د باستان سیستان یا اوسني نیمروز د اوبو دا حیاتي بند یې ړنګ کړ، چې سیستان بیا خرابه پاتې شو، په ۱۳۴۵ ل. ل. کال کې د کمال خان بند د جوړولو سروې د سردار محمد داود خان د واکمنۍ پرمهال پیل شوه، او کار هم ورباندې شروع شو، چې د داوود خان په وخت کې کاري چټک روان وو، او ویل کېږي چې داوود خان په خپله له دې څخه لیدنه کړې وه، خو د کمونستي کودتاه څخه ورسته کاري بند شو، او څه وخت وروسته ددې بند په میلیونهاوو ډالره ماشینونه او وسایل لوټ شول، د نوې حکومت د جوړیدو څخه وروسته په ۱۳۸۵ کال کې په دې بند باندې بیا کارونه شروع شول، چې د ایران هیواد دمخالفتونو سره مخ شو، ددې بند د جوړیدو موخې د موسمي سیلابونو کنټرول، دکمال خان بند به د ۱۰۰ زره هکتاره ځمکې د خړوبولو او د ۹-۸،۵ میگا واټه بریښنا د تولید قدرت ولري.

نیمروز د هیواد د گرمو ولایتونو له جملې څخه دی چې په لویدیځ کې له ایران او په سویل کې له پاکستان سره پوله لري همدا راز په شمال کې فراه او په ختیځ کې له هلمند سره په ګاونډ کې پروت دی چې له جغرافیوي پلوه ځانګړې اهمیت لري نیمروز وچه او ګرمه هوا لري چې په اوړي کې توده او وچه او په ژمی کې معتدله وی په دغه ولایت کې د لویو او کوچنیو سیندونو شتون د نوموړي ولایت د د اوسیدونکو او څارویو لپاره مناسب شرایط برابر کړي دي.

سپارښتنې

- ۱:- په هیواد کې باید نه یوازې د کمال خان بند؛ بلکه نورو بندونو ته هم جدي پاملرنه وشي، ترڅو د هیواد د اوبو ضایعات کم او یوه زیاته اندازه عاید ترې لاسته راوړل شي.
- ۲:- د کمال خان د بند د کاسې اوبه باید د عصري کانالونو پر مټ تر شاړو دشتو ورسول شي، ترڅو کرنیز محصولات پرېمانه او د گاوندۍ لپاره محتاجی څخه خلاص شو.
- ۳:- د کمال خان بند څخه تولیدیدونکې برېښنا باید د کرنیزو فابریکو په ایجاد کې مصرف شي.
- ۴:- د هیواد د ټولو بندونو د امنیت لپاره دې لازم اقدامات وشي.

ماځــڼـونه

- ۱:- ايوبې، عبدالغني، د خاورو او اوبو ساتنه، کابل پوهنتون، ۱۳۹۳ ل ل.
 - ۲:- اريوبي، برکت الله، د افغانستان د اوبو حقوق، ۱۳۹۶ ل ل.
 - ۳:- هاشمي، محمد حنيف، د خاورو اوبو ساتنه ، لکچرنوت شيخ زايد پوهنتون، ۱۳۹۴ ل ل.
 - ۴:- مظلوم يار، فياض گل، د نړۍ سياسي جغرافيه، ننګرهار پوهنتون، ۱۳۹۴ ل ل.
 - ۵:- حبيبي، عبدالحی ، د افغانستان تاريخي جغرافيه، انتشارات ميوند، ۱۳۷۸ ل ل.
- 6:-[www.google.com/kamal_khan dam](http://www.google.com/kamal_khan_dam).

Get more e-books from www.ketabton.com
Ketabton.com: The Digital Library